



JULY 27, 2025

AKASHAVANI - DHARWAD
PRADESH SAMACHARA (KANNADA) 07.05 A.M.

<><><>

ಪ್ರಸಾರ ಭಾರತಿ, ಆಕಾಶವಾಣಿ

ಧಾರವಾಡ

ಪ್ರದೇಶ ಸಮಾಚಾರ

<><><>

ಮುಖ್ಯಾಂಶಗಳು:

- ✚ ಏಕಶಿಲಾ ಸ್ತಂಭ: ಹುತಾತ್ಮ ಯೋಧರಿಗೆ, ಗೌರವ ಸಮರ್ಪಣೆಯ, ರಾಷ್ಟ್ರೀಯ ಸೈನಿಕ ಸ್ಮಾರಕ ಲೋಕಾರ್ಪಣೆ.
- ✚ 'ಮೆಣಸಿನ ರಾಣಿ' ಚೆನ್ನಭೈರಾದೇವಿ ಸ್ಮರಣಾರ್ಥ,ಅಂಚೆ ಚೀಟಿ: ಕನ್ನಡ ನಾಡಿಗೆ ಸಂದ ಗೌರವ.
- ✚ ಮಾನವ ಮಿಲ್ಕ್ ಬ್ಯಾಂಕ್, 'ಅಮೃತ ಧಾರೆ', ಬಳ್ಳಾರಿ ವೈದ್ಯಕೀಯ ಮಹಾವಿದ್ಯಾಲಯದಲ್ಲಿ, ಕಾರ್ಯಾರಂಭ.
- ✚ ಇಂದು ಬೆಳಿಗ್ಗೆ 11 ಗಂಟೆಗೆ, ಪ್ರಧಾನಮಂತ್ರಿಯವರಿಂದ, 'ಮನ್ ಕಿ ಬಾತ್'.

<><><>

ಈಗ ವಾರ್ತೆಗಳ ವಿವರ

<><><>

ದೇಶದಲ್ಲಿಯೇ, ಹುತಾತ್ಮ ಯೋಧರಿಗೆ ಗೌರವ ಸಮರ್ಪಿಸಲು, ರಾಷ್ಟ್ರೀಯ ಸೈನಿಕ ಸ್ಮಾರಕ ನಿರ್ಮಿಸಿರುವ, ಏಕೈಕ ರಾಜ್ಯ ಕರ್ನಾಟಕ ಎಂದು, ಮುಖ್ಯಮಂತ್ರಿ ಸಿದ್ದರಾಮಯ್ಯ ತಿಳಿಸಿದ್ದಾರೆ. 75 ಅಡಿ ಎತ್ತರ, 400 ಟನ್ ತೂಕದ, ಭಾರತೀಯ ಸೇನೆಯ ವೀರರಂತೆಯೇ ಅಚಲ, ಧೃಢ, ಅಮರ ಮತ್ತು ಎಲ್ಲ ನೈಸರ್ಗಿಕ ವಿಕೋಪಗಳನ್ನು ತಡೆದುಕೊಳ್ಳಬಲ್ಲ, ಏಕಶಿಲಾ ಸ್ತಂಭವನ್ನು, ಬೆಂಗಳೂರಿನಲ್ಲಿ ಲೋಕಾರ್ಪಣೆಗೊಳಿಸಿ, ಮಾತನಾಡಿದರು. 91 ವಸಂತಗಳನ್ನು ಕಂಡ, ಏರ್ ಕಮಾಂಡೋ ಎಂ.ಕೆ. ಚಂದ್ರಶೇಖರ ಹಾಗೂ ವೀರಗಲ್ಲಿನ ಶಿಲ್ಪಿ, ಅಶೋಕ ಗುಡಿಗಾರ ಅವರನ್ನು, ಮುಖ್ಯಮಂತ್ರಿ ಅಭಿನಂದಿಸಿದರು.

<><><>

ವೀರ ಪರಿವಾರ ಸಹಾಯತಾ ಯೋಜನೆ-2025 ಹಾಗೂ ಉಚಿತ ಕಾನೂನು ಸೇವೆಗಳ ಕ್ಲಿನಿಕ್ ಅನ್ನು, ಸರ್ವೋಚ್ಚ ನ್ಯಾಯಾಲಯದ ನ್ಯಾಯಮೂರ್ತಿ ಹಾಗೂ ಹೊಸ ದಿಲ್ಲಿಯ ರಾಷ್ಟ್ರೀಯ ಕಾನೂನು ಸೇವೆಗಳ ಪ್ರಾಧಿಕಾರದ, ಕಾರ್ಯನಿರ್ವಾಹಕ ಅಧ್ಯಕ್ಷ ಸೂರ್ಯಕಾಂತ್ ಅವರು, ವರ್ಚುವಲ್ ವೇದಿಕೆ ಮೂಲಕ ಉದ್ಘಾಟಿಸಿದರು.

<><><>

ಶಕ್ತಿ ಯೋಜನೆ ಮೂಲಕ, ಮಹಿಳೆಯರು ರಾಜ್ಯ ಸಾರಿಗೆ ಸಂಸ್ಥೆ ಬಸ್‌ಗಳಲ್ಲಿ ಉಚಿತವಾಗಿ ಪ್ರಯಾಣಿಸಲು ಆರಂಭಿಸಿದ ಬಳಿಕ, ಹುಬ್ಬಳ್ಳಿ- ಧಾರಾವಾಡ ಹಾಗೂ ಬೆಂಗಳೂರಿನಲ್ಲಿ, ಉದ್ಯೋಗಸ್ಥ ಮಹಿಳೆಯರ ಪ್ರಯಾಣದ ಪ್ರಮಾಣ ಹೆಚ್ಚಾಗಿದೆ ಎಂದು, 'ಸಸ್ವೇನೇಬಲ್ ಮೊಬಿಲಿಟಿ ನೆಟ್‌ವರ್ಕ್' ಸಮೀಕ್ಷಾ ವರದಿ ತಿಳಿಸಿದೆ ಎಂದು, ಮುಖ್ಯಮಂತ್ರಿ ಸಿದ್ದರಾಮಯ್ಯ, ಎಕ್ಸ್ ಮಾಧ್ಯಮದಲ್ಲಿ, ಹಂಚಿಕೊಂಡಿದ್ದಾರೆ. ಶಕ್ತಿ ಯೋಜನೆಯಿಂದಾಗಿ, ಮಹಿಳೆಯರ ಔದ್ಯೋಗಿಕ ದರ, ಹುಬ್ಬಳ್ಳಿ - ಧಾರವಾಡದಲ್ಲಿ ಶೇಕಡ 21 ರ ್ವ ಹಾಗೂ ಬೆಂಗಳೂರಿನಲ್ಲಿ, ಶೇಕಡ 23 ರಷ್ಟು ಏರಿಕೆಯಾಗಿದೆ. ಶೇಕಡ 30 ರಿಂದ 50 ರ ್ವ ಖರ್ಚು ಕಡಿಮೆಯಾಗುತ್ತಿದೆ ಎಂದು, ಸಮೀಕ್ಷೆ ವೇಳೆ, ಕಾರ್ಯನಿರತ ಮಹಿಳೆಯರು ಹೇಳಿಕೊಂಡಿದ್ದಾರೆ ಎಂದು, ಮುಖ್ಯಮಂತ್ರಿ ತಿಳಿಸಿದ್ದಾರೆ. ಮಹಿಳೆಯರಿಗೆ ಆರ್ಥಿಕ ಬಲ ತುಂಬಿ, ಅವರನ್ನು ಸ್ವಾವಲಂಬಿಯಾಗಿಸುವ ಉದ್ದೇಶದ ಶಕ್ತಿ ಯೋಜನೆ, ನಿರೀಕ್ಷೆಗೂ ಮೀರಿ ಸಾಧನೆ ಮಾಡಿದ್ದು, ತಮಗೆ ಹೆಚ್ಚು ಸಂತಸ ತಂದಿದೆ. ಅಂತಾರಾಷ್ಟ್ರೀಯ ಮಟ್ಟದಲ್ಲಿ ಶ್ಲಾಘನೆಗೆ ಒಳಗಾಗಿದೆ ಎಂದು, ಹೇಳಿದ್ದಾರೆ.

<><><>

ದಕ್ಷಿಣಕನ್ನಡ ಹಾಗೂ ಉಡುಪಿ ಜಿಲ್ಲೆಗಳಲ್ಲಿ, ಕಳೆದ ಐದು ತಿಂಗಳಲ್ಲಿ ಸಂಗ್ರಹವಾದ, 170 ಟನ್ ಪ್ಲಾಸ್ಟಿಕ್ ಬಳಸಿ, ಮಂಗಳೂರಿನಲ್ಲಿ 50 ಕಿಲೋ ಮೀಟರ್ ಉದ್ದದ ಸರ್ವಿಸ್ ರಸ್ತೆ ನಿರ್ಮಾಣಗೊಂಡಿದೆ. ಗ್ರಾಮೀಣಾಭಿವೃದ್ಧಿ ಖಾತೆ ಸಚಿವ ಪ್ರಿಯಾಂಕ್ ಖರ್ಗೆ, ಮಾಹಿತಿ ನೀಡಿ, ಕಡಿಮೆ ಸಾಂದ್ರತೆಯ ಪಾಲಿಥಿನ್ ಬಳಸಿ, ರಸ್ತೆಗಳು ಹೆಚ್ಚು ಕಾಲ ಬಾಳಿಕೆ ಹಾಗೂ ಬಿರುಕು ಬಿಡದಂತೆ, ರೂಪಿಸಲಾಗಿದೆ ಎಂದರು.

<><><>

ದಕ್ಷಿಣಕನ್ನಡ ಹಾಗೂ ಉಡುಪಿ ಜಿಲ್ಲೆಗಳಲ್ಲಿ, ಒಟ್ಟು 223 ಗ್ರಾಮ ಪಂಚಾಯಿತಿಗಳಿವೆ. ತ್ಯಾಜ್ಯ ನಿರ್ವಹಣೆಗಾಗಿ, ನಾಲ್ಕು ಮಟೀರಿಯಲ್ ರಿಕವರಿ ಫೆಸಿಲಿಟಿ ಎಂ.ಆರ್.ಎಫ್. ಘಟಕಗಳನ್ನು ಸ್ಥಾಪಿಸಲಾಗಿದೆ. ಸಂಗ್ರಹಿಸಿದ ತ್ಯಾಜ್ಯವನ್ನು ಗ್ರಾಮ ಪಂಚಾಯಿತಿಗಳ ಸ್ವಚ್ಛ ಸಂಕೀರ್ಣ ಘಟಕಗಳಲ್ಲಿ ವಿಂಗಡಿಸಿ, ಒಣ ತ್ಯಾಜ್ಯವನ್ನು MRF ಘಟಕಗಳಿಗೆ ರವಾನಿಸಲಾಗುತ್ತಿದೆ. ನಿತ್ಯ ಸರಾಸರಿ 12 ಟನ್‌ಗಳ ್ವ ತ್ಯಾಜ್ಯ ಸಂಗ್ರಹವಾಗುತ್ತಿದ್ದು, 33 ಪ್ರತ್ಯೇಕ ವಿಭಾಗಗಳಲ್ಲಿ ವಿಂಗಡಿಸಿ, ಮರುಬಳಕೆ ಮಾಡಲಾಗುತ್ತಿದೆ. MRF ಘಟಕಗಳಲ್ಲಿ ಒಟ್ಟು 137 ಜನ ಸಿಬ್ಬಂದಿ ಪೈಕಿ, ಶೇಕಡ 80 ರ ್ವ ಮಹಿಳೆಯರಿದ್ದಾರೆ. ಸಂಗ್ರಹಿತ ತ್ಯಾಜ್ಯದಿಂದ ಬರುವ ಆದಾಯದಿಂದ, ಸಿಬ್ಬಂದಿಗೆ ವೇತನ ಪಾವತಿಸಲಾಗುತ್ತಿದೆ.

<><><>

ಉತ್ತರಕನ್ನಡ ಜಿಲ್ಲೆ, ಹೊನ್ನಾವರ ತಾಲೂಕು, ಗೇರುಸೊಪ್ಪವನ್ನು ಧೈರ್ಯ, ಪರಾಕ್ರಮ ಹಾಗೂ ಚಾಣಾಕ್ಷತೆಯಿಂದ, ಐದು ದಶಕಗಳ ಕಾಲ ಆಳಿದವರು, ರಾಣಿ ಚೆನ್ನಭೈರಾದೇವಿ ಎಂದು, ಕೇಂದ್ರ ನವ ಹಾಗೂ ನವೀಕರಿಸಬಹುದಾದ ಇಂಧನಗಳ ಖಾತೆ ಸಚಿವ ಪ್ರಲ್ಹಾದ ಜೋಶಿ, ಶ್ಲಾಘಿಸಿದ್ದಾರೆ.

<><><>

'ಮೆಣಸಿನ ರಾಣಿ' ಎಂದೇ ಖ್ಯಾತರಾಗಿದ್ದ, ರಾಣಿ ಚೆನ್ನಭೈರಾದೇವಿ ಅವರ ಸ್ಮರಣಾರ್ಥ,ಅಂಚೆ ಚೀಟಿಯನ್ನು, ರಾಷ್ಟ್ರಪತಿ ದ್ರೌಪದಿ ಮುರ್ಮು ಅವರು, ಹೊಸ ದಿಲ್ಲಿಯ ರಾಷ್ಟ್ರಪತಿ ಭವನದಲ್ಲಿ ಬಿಡುಗಡೆಗೊಳಿಸಿದ್ದು, ಕನ್ನಡ ನಾಡಿಗೆ ಸಂದ ಗೌರವ ಎನ್ನುತ್ತಾರೆ, ಚೆನ್ನಭೈರಾದೇವಿ ಕುರಿತು, ದಶಕಗಳ ಕಾಲ ಅಧ್ಯಯನ ನಡೆಸಿ, ಬಹುಚರ್ಚಿತ ಕಾದಂಬರಿ ರಚಿಸಿರುವ, ಬೆಂಗಳೂರಿನ ಗಜಾನನ ಶರ್ಮ.

<><><>

ಗಜಾನನ ಶರ್ಮಾ ಧ್ವನಿ 49 ಸೆಕೆಂಡುಗಳು

<><><>

ಈಗ ಪ್ರಕಟಣೆ,
ನಂತರ ಪ್ರದೇಶ ಸಮಾಚಾರ ಮುಂದುವರೆಯುವುದು..
(1 ನಿ. 4 ಸೆ.)

<><><>

ಪ್ರದೇಶ ಸಮಾಚಾರ ಕೇಳುತ್ತಿದ್ದೀರಿ..

<><><>

ಆಕಾಶವಾಣಿ ಸುದ್ದಿಗಳಿಗಾಗಿ, ನಮ್ಮ X ಖಾತೆ @airnews_dharwad ಹಾಗೂ

ನಮ್ಮ ಫೇಸ್ಬುಕ್ ಖಾತೆ Airnu Dharwad ಅನುಸರಿಸಿ.

<><><>

ನವಜಾತ ಶಿಶುಗಳಿಗೆ ಜೀವದಾಯಿ, ತಾಯಂದಿರ ಎದೆಹಾಲು ಸಂಗ್ರಹಿಸುವ, ಮಾನವ ಮಿಲ್ಕ್ ಬ್ಯಾಂಕ್, “ಅಮೃತ ಧಾರೆ” ಬಳ್ಳಾರಿ ವೈದ್ಯಕೀಯ ಮಹಾವಿದ್ಯಾಲಯ ಹಾಗೂ ಸಂಶೋಧನಾ ಸಂಸ್ಥೆ - ಬಿ.ಎಂ.ಸಿ.ಆರ್.ಸಿ ಯಲ್ಲಿ, ಈಗ ಕಾರ್ಯಾರಂಭಿಸಿದೆ. ಮಹಾನಗರ ಪಾಲಿಕೆ 25 ಲಕ್ಷ ಹಾಗೂ ಜಿಲ್ಲಾ ಖನಿಜ ನಿಧಿಯಿಂದ, 50 ಲಕ್ಷ ರೂಪಾಯಿ ಅನುದಾನ ವಿನಿಯೋಗಿಸಲಾಗಿದೆ. ಅಮೃತಧಾರೆ ಮಿಲ್ಕ್ ಬ್ಯಾಂಕ್, ತಾಯಂದಿರಿಂದ ಸಂಗ್ರಹಿಸಿದ ಹಾಲನ್ನು, ಪರೀಕ್ಷಿಸಿ, ಪಾಶ್ಚರೀಕರಿಸಿ, ಮೂರರಿಂದ ಆರು ತಿಂಗಳ ವರೆಗೆ ನವಜಾತ ಶಿಶುಗಳಿಗೆ ನೀಡಲಿದೆ. ಬಿ.ಎಂ.ಸಿ.ಆರ್.ಸಿ. ಮಕ್ಕಳ ಚಿಕಿತ್ಸಾ ವಿಭಾಗದ ಮುಖ್ಯಸ್ಥ, ಡಾಕ್ಟರ್ ವಿಶ್ವನಾಥ, ಪ್ರದೇಶ ಸಮಾಚಾರಕ್ಕಾಗಿ, ಮಾಹಿತಿ ನೀಡಿದ್ದಾರೆ.

<><><>

ಡಾ. ವಿಶ್ವನಾಥ ಧ್ವನಿ 45 ಸೆಕೆಂಡುಗಳು

<><><>

ಆಕಾಶವಾಣಿಯ, ಜನಪ್ರಿಯ, ‘ಮನ್ ಕಿ ಬಾತ್’ ಕಾರ್ಯಕ್ರಮದಲ್ಲಿ, ಪ್ರಧಾನಮಂತ್ರಿ ನರೇಂದ್ರ ಮೋದಿ ಅವರು, ಇಂದು ಬೆಳಿಗ್ಗೆ 11 ಗಂಟೆಗೆ, ದೇಶ-ವಿದೇಶಗಳಲ್ಲಿರುವ ಭಾರತೀಯರೊಂದಿಗೆ, ತಮ್ಮ ಮನದಾಳದ ಮಾತುಗಳನ್ನು ಹಂಚಿಕೊಳ್ಳಲಿದ್ದಾರೆ. ಇದು ‘ಮನ್ ಕಿ ಬಾತ್’ ನ 124ನೇ ಆವೃತ್ತಿಯಾಗಿದೆ. ಈ ಕಾರ್ಯಕ್ರಮ, ಆಕಾಶವಾಣಿ ಮತ್ತು ದೂರದರ್ಶನದ, ಎಲ್ಲ ವಾಹಿನಿಗಳು, ನ್ಯೂಸ್ ಆನ್ ಎರ್ ಮೊಬೈಲ್ ಆಪ್‌ನಲ್ಲಿ ಸಹ ಪ್ರಸಾರವಾಗಲಿದೆ. ಹಿಂದಿ ಅವತರಣಿಕೆ ಪ್ರಸಾರದ ಬಳಿಕ, ಪ್ರಾದೇಶಿಕ ಭಾಷೆಗಳಲ್ಲಿ, ಮನದ ಮಾತು ಬಿತ್ತರಗೊಳ್ಳಲಿದೆ.

<><><>

ಲೋಕಹಿತ ಟ್ರಸ್ಟ್ ಮತ್ತು ವಿಶ್ವ ಸಂವಾದ ಕೇಂದ್ರದ ಆಶ್ರಯದಲ್ಲಿ, ಅದ್ವೈತ ಪತ್ರಕರ್ತ ಮಹರ್ಷಿ ನಾರದ ಜಯಂತಿ ಹಾಗೂ ಸನ್ಮಾನ ಕಾರ್ಯಕ್ರಮ, ಇಂದು ಬೆಳಿಗ್ಗೆ 11 ಗಂಟೆಗೆ, ಹುಬ್ಬಳ್ಳಿಯ ಕರ್ನಾಟಕ ವಾಣಿಜ್ಯೋದಮ ಸಂಸ್ಥೆಯ, ಚಂದ್ರವದನ ದೇಸಾಯಿ

ಸಭಾಂಗಣದಲ್ಲಿ ನಡೆಯಲಿದೆ. ಪ್ರಧಾನಮಂತ್ರಿ ವಸ್ತು ಸಂಗ್ರಹಾಲಯ ಮತ್ತು ಗ್ರಂಥಾಲಯ ಸೊಸೈಟಿ ಸದಸ್ಯ, ಪ್ರಸಾರ ಭಾರತಿಯ ಮಾಜಿ ಅಧ್ಯಕ್ಷ, ಅರಕಲಗೂಡು ಸೂರ್ಯಪ್ರಕಾಶ, ಮುಖ್ಯ ಅಧಿತಿಯಾಗಿ ಪಾಲ್ಗೊಳ್ಳಲಿದ್ದಾರೆ. ಧಾರವಾಡ ಆಕಾಶವಾಣಿಯ ನಿವೃತ್ತ ಸುದ್ದಿ ವಾಚಕ, ನಾಗೇಶ ಶಾನಭಾಗ ಹಾಗೂ ಸಂಯುಕ್ತ ಕರ್ನಾಟಕ ದಿನಪತ್ರಿಕೆ ಕಾರ್ಯನಿರ್ವಾಹಕ ಸಂಪಾದಕ, ಮೋಹನ ಹೆಗಡೆ ಅವರನ್ನು ಸನ್ಮಾನಿಸಲಾಗುವುದು ಎಂದು, ಲೋಕಹಿತ ಟ್ರಸ್ಟ್ ಕಾರ್ಯದರ್ಶಿ, ಶ್ರೀಧರ ನಾಡಗೀರ ತಿಳಿಸಿದ್ದಾರೆ.

<><><>

ಧಾರವಾಡ ಆಕಾಶವಾಣಿಯ ನಿಲಯ ಕಲಾವಿದ, ಹಿರಿಯ ತಬಲಾ ವಾದಕ, ಪಂಡಿತ ಸಾತಲಿಂಗಪ್ಪ ಹೂಗಾರ, ದೇಸಾಯಿ ಕಲ್ಲೂರ ಅವರಿಗೆ, ಗುರುವಂದನೆ ಹಾಗೂ ಸಂಗೀತೋತ್ಸವ ಕಾರ್ಯಕ್ರಮ, ಇಂದು ಬೆಳಿಗ್ಗೆ 9.30ಕ್ಕೆ ಧಾರವಾಡದ ಸಾಧನಕೇರಿಯ, ಬೇಂದ್ರೆ ಭವನದಲ್ಲಿ ಆಯೋಜಿತವಾಗಿದೆ. ತಬಲಾವಾದಕ ಪಂಡಿತ ಶಂಕ್ರಪ್ಪ ಭೀಮಾಬಾಯಿ ಹೂಗಾರ ಸಂಗೀತ ಸಂಘ, ಏರ್ಪಡಿಸಿರುವ ಕಾರ್ಯಕ್ರಮವನ್ನು, ಖ್ಯಾತ ಹಿಂದೂಸ್ಥಾನಿ ಗಾಯಕ, ಪದ್ಮಶ್ರೀ ಪಂಡಿತ ಎಂ. ವೆಂಕಟೇಶಕುಮಾರ ಉದ್ಘಾಟಿಸಲಿದ್ದಾರೆ.

<><><>

ಕೊನೆಯಲ್ಲಿ ಮತ್ತೊಮ್ಮೆ ಮುಖ್ಯಾಂಶಗಳು:

<><><>

- ✚ ಏಕಶಿಲಾ ಸ್ತಂಭ: ಹುತಾತ್ಮ ಯೋಧರಿಗೆ, ಗೌರವ ಸಮರ್ಪಣೆಯ, ರಾಷ್ಟ್ರೀಯ ಸೈನಿಕ ಸ್ಮಾರಕ ಲೋಕಾರ್ಪಣೆ.
- ✚ 'ಮೆಣಸಿನ ರಾಣಿ' ಚೆನ್ನಭೈರಾದೇವಿ ಸ್ಮರಣಾರ್ಥ,ಅಂಚೆ ಚೀಟಿ: ಕನ್ನಡ ನಾಡಿಗೆ ಸಂದ ಗೌರವ.
- ✚ ಮಾನವ ಮಿಲ್ಕ್ ಬ್ಯಾಂಕ್, 'ಅಮೃತ ಧಾರೆ', ಬಳ್ಳಾರಿ ವೈದ್ಯಕೀಯ ಮಹಾವಿದ್ಯಾಲಯದಲ್ಲಿ, ಕಾರ್ಯಾರಂಭ.
- ✚ ಇಂದು ಬೆಳಿಗ್ಗೆ 11 ಗಂಟೆಗೆ, ಪ್ರಧಾನಮಂತ್ರಿಯವರಿಂದ, 'ಮನ್ ಕಿ ಬಾತ್'.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

<><><>

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ, ಈ ಬೆಳಿಗ್ಗೆ 7 ಗಂಟೆ 35 ನಿಮಿಷಕ್ಕೆ.

<><><>